



# CHALLENGING Plastic Waste

European  
Social Innovation  
Competition 2019



STQARRIJA GĦALL-ISTAMPA

it-28 ta' Frar 2019, Ljubljana, is-Slovenja

## Tnedija tal-Kompetizzjoni Ewropea tal-2019 għall-Innovazzjoni Soċjali: €150,000 għal tliet innovazzjonijiet li jnaqqsu l-iskart tal-plastik

Illum, f'avveniment f'Ljubljana, is-Slovenja, il-Kummissjoni Ewropea nediet l-edizzjoni tal-2019 tal-Kompetizzjoni Ewropea għall-Innovazzjoni Soċjali. L-edizzjoni ta' din is-sena għandha t-tema Nindirizzaw l-iskart tal-plastik u qed tgharrex għal ideat u proġetti li jnaqqsu l-iskart tal-plastik billi jimmiraw bidla sistemika fil-livell lokali, nazzjonali u Ewropew. Ġurija indipendenti se tagħżel tliet proġetti u kull wieħed minnhom se jingħata €50,000 f'Ottubru 2019.

*“Aħna niġbru aktar minn 27 miljun tunnellata ta' skart tal-plastik fl-Ewropa kull sena. Filwaqt li l-indirizzar tal-iskart tal-plastik hu sfida kbira, dan hu wkoll opportunità biex inkunu innovattivi u nsibu soluzzjonijiet ġodda. Din hi r-raġuni għalfejn din is-sena qed nagħmlu sejha għall-ideat li jgħidbu din il-kwistjoni tas-soċjetà, u jwittu t-triq għal mudelli kummerċjali ġodda, forom ġodda ta' koperazzjoni u modi ġodda biex l-affarijiet isiru aħjar u għal ġejjieni aktar nadif u aktar sostenibbli għal kulhadd.”* Hekk qal Slawomir Tokarski, Direttur responsabbli mill-Innovazzjoni u l-Manifattura Avanzata fil-Kummissjoni Ewropea.

Il-Kummissjoni Ewropea diġà implimentat bosta miżuri, bħala parti minn azzjoni determinata biex l-isfida tal-iskart tal-plastik tkun inizjattiva ta' ġid għall-ġejjieni tal-Ewropa. Fost dawn hemm l-ewwel [Strateġija għall-Plastik](#) li qatt tfasslet għall-Ewropa kollha, it-tnedija tal-[Alleanza Ċirkolari dwar il-Plastik](#), kif ukoll [kampanja volontarja ta' impenji](#). B'dawn il-miżuri, il-Kummissjoni qed tfejji s-sisien għal tranżizzjoni lejn ekonomija aktar ċirkolari, filwaqt li trawwem it-tkabbir u l-innovazzjoni.

Din il-Kompetizzjoni Ewropea tal-2019 għall-Innovazzjoni Soċjali għandha l-għan li tappoġġa ideat u proġetti li jnaqqsu l-iskart tal-plastik u r-rimi taż-żibel permezz ta' bidliet u titjib tal-proċessi eżistenti jew permezz tal-introduzzjoni ta' prodotti u inizjattivi ġodda. Dawn l-innovazzjonijiet jeħtieġ inaqqsu l-ammont ta' skart tal-plastik maħluq jew iħeġġu u jippermettu aktar użu mill-ġdid u riċiklaġġ tal-iskart tal-plastik. Is-soluzzjonijiet iridu jkunu skalabbli u jimmiraw għal bidla fil-livell sistemiku u mirfuda b'wieħed mill-oqsma li ġejjin:

- It-tnaqqis fil-konsum ta' prodotti tal-plastik li jintużaw darba biss;
- Ir-riċiklaġġ, l-użu mill-ġdid, u l-valorizzazzjoni tal-iskart tal-plastik eżistenti;

# CHALLENGING Plastic Waste

European  
Social Innovation  
Competition 2019



- It-trattament tal-iskart tal-plastik akkumulat fil-miżbliet u fl-ambjent;
- Il-bidla fl-imgjiba tal-konsumaturi, jew waqt il-bejgħ u fil-prattiki kummerċjali usa’;
- L-implimentazzjoni ta’ mudelli kummerċjali alternattivi u l-ottimizzazzjoni tal-katini tal-provvista;
- L-introduzzjoni ta’ materjali ġodda li jkunu adattati għal ekonomija ċirkolari jew li joffru alternattivi sostenibbli għall-plastik ibbażat fuq il-fjuwils fossili.

Il-Kompetizzjoni Ewropea għall-Innovazzjoni Soċjali qed tfittex ideat ta’ innovaturi soċjali, intraprendituri, studenti, disinjaturi, negozji, atturi, kreaturi u dawk li jgħibu l-bidla – ta’ kull min għandu xi idea innovattiva u kreattiva biex tingheleb il-pjaga tal-iskart tal-plastik.

L-edizzjoni tal-2019 tal-Kompetizzjoni tnediet f’Ljubljana, pijunier tas-sostenibbiltà, dik li kienet il-Belt Kapitali Ekoloġika Ewropea u rebbieħa tal-kategorija tas-Sostenibbiltà tal-2018 fil-Premjijiet tal-Kapitali Ewropea għat-Turizmu Intelligenti. Din il-belt tħaddem il-kunċett ta’ “skart zero” u 68 % tal-iskart tagħha tiġbru sseparat (jiġifieri tisboq lill-bliet kapitali Ewropej l-oħra). Barra minn hekk, żewġ rebbieħa riċenti tal-Kompetizzjoni huma mis-Slovenja, u dan juri li fil-pajjiż qed tinħoloq ekosistema ta’ innovazzjoni soċjali. U għalhekk Ljubljana kienet għażla naturali biex tospita l-avveniment tat-tnedija tal-Kompetizzjoni tal-2019.

Waqt din it-tnedija, il-partecipanti kellhom l-opportunità jsimgħu dwar il-kompetizzjoni u li wieħed mir-rebbieħa tas-sena l-oħra, [HeritageLab](#), dwar l-esperjenza tagħhom. Barra minn hekk, dawk li attendew setgħu jiksbu għarfien permezz ta’ diskussjoni dwar il-kwistjoni tal-iskart tal-plastik li ħadu sehem fiha wħud mill-[Gurija ta’ din is-sena](#), u setgħu jipparteċipaw f’hackathon qasira biex jaħsbu f’xi soluzzjonijiet għall-problema tal-plastik. L-avveniment intemm b’wirja msejja [Toasted Furniture](#) minn żewġ artisti Sloveni Nuša Jelenec u Nina Mršnik. Din il-wirja ħarget fid-dieher il-metodu innovattiv tal-artisti li effettivament kienu qed jixwu l-iskart tal-plastik biex jittrasformawh f’panelli sbieħ u kkuluriti, ħalli mbagħad jużawhom biex isawru għamara u oġġetti tad-dawl. Dan hu eżempju eċċellenti u kreattiv biex Nindirizzaw l-iskart tal-Plastik.

## **Noti tat-tmiem:**

L-applikazzjonijiet huma miftuħin sal-Ħamis, l-4 ta’ April f’nofsinhar CET. Għal aktar tagħrif, żur: [www.eusic.org](http://www.eusic.org).



# CHALLENGING Plastic Waste

European  
Social Innovation  
Competition 2019



## **Aktar tagħrif dwar il-Kompetizzjoni Ewropea għall-Innovazzjoni Soċjali:**

Imnedija b'tifkira tal-pijunier fl-innovazzjoni soċjali Diogo Vasconcelos, il-Kompetizzjoni Ewropea għall-Innovazzjoni Soċjali hi premju ta' inċentiv organizzat mill-Kummissjoni Ewropea fl-Istati Membri kollha tal-UE u fil-pajjiżi assoċjati ma' Orizzont 2020. Issa li waslet fis-seba' sena tagħha, din il-Kompetizzjoni hi xprun għall-innovaturi soċjali fl-Ewropa li tħaddem metodoloġija pruvata biex tappoġġa ideat fi stadju bikri u tiffacilita network ta' innovaturi radikali biex itejbu l-ħajja tas-soċjetà. Kull sena l-Kompetizzjoni tindirizza kwistjoni differenti li qed tiffaċċja l-Ewropa. Din is-sena, l-enfasi hi li **Nindirizzaw l-Iskart tal-Plastik**.

Il-Kompetizzjoni qed torganizzaha l-Kummissjoni Ewropea, bl-għajnuna ta' Nesta, Kennisland, Ashoka Spain, the European Network of Living Labs, u Scholz & Friends.

Għal tagħrif dwar l-edizzjonijiet preċedenti u l-proġetti rebbieħa, żur: [www.eusic.org](http://www.eusic.org)

Ibgħat il-mistoqsijiet tiegħek dwar il-kompetizzjoni lil: [info@socialinnovationprize.eu](mailto:info@socialinnovationprize.eu)

Segwi l-kompetizzjoni fuq Twitter: [@EUSocialInnov](https://twitter.com/EUSocialInnov) #diogochallenge

Biex tabbona għall-fuljett tal-kompetizzjoni, żur: [www.eusic.org](http://www.eusic.org)

TMIEM

